

॥ अथ श्री सार्वसच्चरित ॥ अध्याय २३ ॥



॥ श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥ श्रीकुलदेवतायै नमः ॥
 श्रीसीतारामचंद्राभ्यां नमः ॥ श्रीसद्गुरुसार्वनाथाय नमः ॥ हा जीव वस्तुतः त्रिगुणातीत । परी
 होऊनि मायाविमोहित । सच्चिदानन्दस्वरूप विसरत । देह मानीत आपणा ॥१ ॥ मग त्या
 देहाचिया अभिमानें । 'मी कर्ता मी भोक्ता' *माने । त्रस्त होई अनर्थपरंपरेने । मार्ग नेणे सुटकेचा ॥२ ॥ गुरुपदीं
 सप्रेम भक्तियोग । हाच एक अनर्थोपशममार्ग । महानाटकी सार्व श्रीरंग । भक्तां रंगवी निजरंगी ॥३ ॥ आम्ही
 तयांस मानूं अवतारी । कारण लक्षणें तींच कीं सारीं । परी 'मी बंदा अल्लाचिया पदरीं' । स्वयें येपरी वदत
 ते ॥४ ॥ जरी स्वयें अवतार । दावी पूर्ण लोकाचार । शुद्ध वर्णाश्रम-आचार । योग्य प्रचार चालवी ॥५ ॥ कधीं
 कोणाची बरोबरी । करी न करवी कवण्याही परी । पाही जो विश्वंभर चराचरीं । तयासीं *हारीच साजिरी ॥६ ॥
 न कोणाची अवगणना । कोणासही तुच्छ लेखीना । भूतमात्रीं नारायणा । चैतन्यघना पाही तो ॥७ ॥ कधीं न
 म्हणवीत *'अनल हक्क' । मी एक परमेश्वराचा पार्डक । गरीब मी *'यादेहक्क' । 'अल्लामालीक' जप
 नित्य ॥८ ॥ कोणा संताची काय जाती । कैसे वर्तती काय खाती । एणे न आकळे तयांची स्थिती । ती तों
 यापरती सर्वदा ॥९ ॥ व्हावया जड जीवोद्धार । परोपकारी संतावतार । होती पहा सृष्टीवर । हीच

१. मानी. २. कमीपणा. ३. मीच परमेश्वर. ४. मी परमेश्वराचा यादगार आहे.

सर्वेश्वरकृपा ॥१०॥ असेल जरी पुण्य गांठी । तरीच ‘उदेजेल आवड पोटीं । ऐकावया संतांच्या गोष्टी
 सुखसंतुष्टी पावावया ॥११॥ एकदां एक योगाभ्यासी । सर्वे घेऊनि ‘चांदोरेकरांसी । ठाकले येऊन मशिदीसी ।
 दर्शनासी बाबांच्या ॥१२॥ पातंजलादि योगशास्त्र । होतें अभ्यासिले साग्र । अनुभव पाहूं जातां विचित्र । साधे
 न क्षणमात्र समाधी ॥१३॥ महाराज साई योगीश्वर । होईल जरी कृपा मजवर । शंका माझ्या होतील दूर ।
 समाधी निर्धार होईल ॥१४॥ ऐसा धरूनि पोटीं हेत । साईचें जों दर्शन घेत । तों ते बैसले होते खात ।
 ‘प्लांडूसमवेत भाकर ॥१५॥ धरिली पाहोनि सन्मुख मुखा । शिळी भाकर कांदा सुका । हे काय वारिती माझ्या
 शंका । प्रबळ आशंका उद्भवली ॥१६॥ विकल्प उठला त्यांचे मर्नीं । साईमहाराज अंतर्जनी । म्हणती ‘नाना,
 कांदा ज्यां पचनीं । पडे तयांनीच खावा तो ॥१७॥ पचविण्याचा जोम व्हावा । तयानें कांदा खुशाल खावा ।’
 ऐकून चरकला योगी जीवा । शरण ‘सद्भावा तो गेला ॥१८॥ असो पुढे ते योगाभ्यासी । बाबा येऊन बैसतां
 गादीसी । निर्विकल्प ‘अंतःकरणासीं । बाबांपासीं बैसले ॥१९॥ पुसते झाले सावधान । पावोनि शंका-
 समाधान । लाहोनि उदी आशीर्वचन । प्रसन्नमन परतले ॥२०॥ ऐशाच आणिक बहुत कथा । भक्तिभावार्थे
 श्रवण करितां । दुःखमोहादि अनर्थोपशमता । भक्त सत्त्वरता पावती ॥२१॥ असेना अल्प जलाशय ।
 दुर्गाधियुक्तही अतिशय । तेंच कीं सौख्य निरतिशय । मानी निःसंशय ‘सूकर ॥२२॥ जीवाशुकाची एकचि
 परी । एक देहीं दुजा ‘पंजरीं । मुकला शुक स्वातंत्र्या तरी । मानी ती बरी परतंत्रता ॥२३॥ कूपमंडूकसम हा

५. उदय पावेल. ६. कै. वा. रा. नारायण गोविंद चांदोरेकर ७. कांद्यासह ८. सद्भावाने ९. अंतःकरणाने १०. डुक्कर ११. पिंजन्यात

॥ श्रीसाईसच्चरित ॥

शुका पंजरी त्याचें सर्व सुख। जाणे न स्वातंत्र्याचें कौतुक। जीवही ^{१२}कामुक तैसाच॥२४॥ काय मौजेचा
 माझा पिंजरा। सुर्वर्णदांडीच्या येझारा। उलट टांगलों तरी मी बरा। पाय न जराही सुटावा॥२५॥ बाहेर मग या
 सुखा आंचवणे। नाहीं मग डाळिंबाचे दाणे। नाहीं या गोड मिरचीचें खाणे। स्वसुखा नागवणे स्वयेंच॥२६॥
 परी येतां शुकाची घटी। भेटे तयास अघटित घटी। मारी तयास प्रेमें थापटी। घाली दृष्टींत अंजन॥२७॥ त्या
 थापटीच्या शक्तिपातें। निसटला उघडिलीं नेत्रपातें। विहसूं लागला ^{१३}पक्षवातें। कोण मग त्यातें
 आवरी॥२८॥ जग अफाट तया उघडलें। यथेच्छ डाळिंबी पेसूचे मळे। गगन स्वच्छंद विहारा मोकळे।
 स्वातंत्र्यसोहळे मग भोगी॥२९॥ तैसीच या जीवाची स्थिती। इश्वरानुग्रह गुरुप्राप्ति। उभयलाभें बंधनमुक्ति।
 स्वातंत्र्यमुक्ती अनुभवी॥३०॥ आतां होऊनि अवधानशील। भाविक श्रोतां तुम्ही सकळ। शुद्ध प्रेमाची कथा
 रसाळ। परिसाळ काय क्षणभर॥३१॥ गताध्यायीं चमत्कार। देऊनि ^{१४}शामा बरोबर। चिथळीचिया दौऱ्यावर।
 बाबा मिरीकर पाठवीत॥३२॥ साई जाणोनि ^{१५}अनागतज्ञान। लांब ^{१६}बावापासून विघ्न। केलें मिरीकरां
 सावधान। संकटसूचन वेळींच॥३३॥ नाहीं केवळ सूचन केलें। निवारणार्थ उपायही योजिले। नको म्हणतां
 गळीं बांधले। संकटी रक्षिलें मिरीकरां॥३४॥ बाबा भक्तकल्याणतत्पर। बाळासाहेब मिरीकर। टाळूनि त्यांचें
 गंडांतर। अनुभव विचित्र दाविला॥३५॥ त्याहूनि पहा शामाची स्थिति। सर्पदंश होऊनि अवचिती। जीव
 जगण्याची आशाही नव्हती। केली निर्मुक्ति बाबांनी॥३६॥ तीही एक बाबांची लीला। कथूं आधीं

१२. सकाम १३. पंखांच्या वान्याने १४. रा. माधवराव बळवंत देशपांडे १५. भविष्य १६. सर्प

श्रोतयांला । विखारा जरी होता डंखला । उपाय केला काय पहा ॥३७॥ साताचिया सुमाराला । हाताचिया कंगळीला । एकाएकीं साप डंसला । भाग झाला विषदग्ध ॥३८॥ वेदना असह्य अत्यंत । होऊं पाहे प्राणान्त । माधवराव झाले भयभीत । चिंतायुक्त अंतरीं ॥३९॥ अंग त्यांचें लाल झालें । आप स्नेही सर्व मिळाले । ^{१७}विरोबाकडे चला म्हणाले । संकटीं पडलें जीवित ॥४०॥ ^{१८}निमोणकरही पुढे आले । उदी घेऊन जावें म्हणाले । माधवराव मशीदीं धांवले । काय केलें बाबांनीं ॥४१॥ होतां बाबांची नजरानजर । पहा बाबांचा चमत्कार । शिव्या देऊ लागले अनिवार । नेदीत वर येऊं त्या ॥४२॥ “चढूं नको भटुरड्या वर । चढशील तर खबरदार । चल नीघ जा खाली उतर ।” केली दीर्घस्वर गर्जना ॥४३॥ अत्यदभुत बाबा कोपले । आग अकल्पित पाखडिते झाले । माधवराव चकित झाले । किमर्थ ताडिलें कटु वर्चे ॥४४॥ पाहूनि हा ऐसा प्रकार । माधवराव घाबरले फार । कांहीं एक सुचेना विचार । बैसले हिसुसले खालींच ॥४५॥ ^{१९}देवही जेव्हां रागास आले । माधवराव अंतरीं भ्याले । वाटलें उपायचि सर्व हरले । जेव्हां अव्हेरिले बाबांनीं ॥४६॥ कोण नाहीं घाबरणार । पाहूनि वृत्ती खवळली दुर्धर । ऐकूनि शिव्यागाळ्यांचा भडिमार । प्रसंग भयंकर वाटला ॥४७॥ मशीद माझें माहेरघर । मी साईंचें पोटचें पोर । ऐसें असतां आईच पोरावर । कोपली अनिवार कां आज ॥४८॥ सर्प डंखला हें गान्हाणें । मातेवांचून कोठें नेणें । परी तीच जैं लाथे हाणे । केविलवाणें मुख केलें ॥४९॥

१७. विरोबा म्हणून एक शंकराचे स्थान आहे. तेथे सर्पदंश ज्याला होतो त्याला नेऊन ठेवतात व तसे झाले म्हणजे तो बरा होतो, अशी समजूत आहे. १८. कै. नानासाहेब निमोणकर म्हणून माधवरावांचे चुलते हे श्रीसाईबाबांचे परम भक्त व सरकाराचे ऑनररी मॅजिस्ट्रेट होते. १९. माधवराव व गावचे लोकही बाबांस ‘देव’ या नावाने संबोधीत.

॥ अध्याय २३ ॥

बालक जैसें मातेपाशीं । माधवराव तैसे बाबांशीं । असतां नातें हैं अहनिशीं । आजचि कैसी हे स्थिति ॥५०॥
 माताच जेव्हां लाथे हाणी । तेव्हां लेंकुरा राखावें कोणीं । २०जीविताशेवर सोडिले पाणी । माधवरावांनीं ते
 समयीं ॥५१॥ कांहीं काळ गेल्यानंतर । बाबा होतां स्थिरस्थावर । माधवरावांनीं केला धीर । जाऊनि वर
 बैसले ॥५२॥ बाबा म्हणाले “न सोडीं धीर । कांहींही मनीं न करीं जिकीर । बरें होईल सोडीं फिकीर । दयालू
 फकीर सांभाळील ॥५३॥ घरीं जाऊन स्वस्थ बैस । घराबाहेर जाऊं नकोस । राहीं निर्भय निश्चिंत मानस । ठेवीं
 विश्वास मजवरी” ॥५४॥ मग ते माघारा घरास । पोहोंचण्याच्याच अवकाश । बाबा पाठविते झाले २१तात्यांस ।
 समाचारास निरोपासह ॥५५॥ “निजूं नको त्याला म्हणावें । घरचे घरीं फिरत रहावें । वाटेल तें खुशाल खावें ।
 सांभाळावें हैं इतुकें” ॥५६॥ काकासाहेब दीक्षितांस । बाबाही वदले ते निशीस । “लहर येईल त्यास रात्रीस ।
 निजावयास देऊं नका” ॥५७॥ असो ऐसी सावधगिरी । ठेवितां बाधा पळाली दुरी । जळजळ थोडी राहिली
 खरी । अंगुलीभीतरीं विषाची ॥५८॥ पुढे तीही बरी झाली । कैसी भयंकर वेळ टळली । ऐसी कनवालू
 साईमाउली । कृपा २२हेलावली भक्तार्थ ॥५९॥ “चढूं नको भटुरड्या वर” । ऐसे बाबांचे शब्दप्रहार । ते काय
 माधवरावांवर । होते प्रेरिले बाबांनीं ॥६०॥ माधवरावांस अनुलक्ष्ण । नव्हतें कीं तें शब्दमंधान । दंशकारक
 विखारालागून । अनुज्ञापन तें तीव्र ॥६१॥ “चढशील तर खबरदार” । साईमुखींची आज्ञा प्रखर । जागींच
 विषसंचार स्थिर । रोधिला २३प्रचार पुढील ॥६२॥ इतुकेंच झालें नाहीं तर । “चल नीघ जा खालीं उतर” । हाच

२०. जगण्याच्या आशेवर २१. रा. तात्या गणपत पाटील कोते यांना २२. कळवळली. २३. गती

साई पंचाक्षरी मंत्र । उतरवी विखार तात्काळ ॥६३॥ न लागतीं काहीं साधने दुसरीं । लौकिक मंत्री वा पंचाक्षरी । ऐसा साई भक्तकैवारी । संकटें वारी परोपरी ॥६४॥ नाहीं मंत्रावर्तन केलें । नाहीं तांदूल पाणी भारलें । नाहीं पाण्याचे शिटकाव मारिले । तरीही उतरलें विष कैसें ॥६५॥ काय नव्हे हा चमत्कार । केवळ संतमुखोदगार । माधवरावांस पडला उतार । कृपेस पार नाहीं या ॥६६॥ आतां गताध्यायीं सूचित । कथा सुरस आणि अद्भुत । श्रोतां होऊनि दत्तचित्त । ऐकणें सायंत ती आतां ॥६७॥ कथा वर्णिली पूर्वाध्यायीं । तियेहून हिची नवलाई । कैसी माव करीत ती साई । श्रोतियां जाईल अनुवादिली ॥६८॥ परिसितां हीं कथानके सुरसें । वठतील गुरुवचनाचे ठसे । कर्माकर्म विकर्म निरसे । श्रद्धा बैसे गुरुपायीं ॥६९॥ सोप्यांतला सोपा उपाय । हृदयीं स्मरावे साईंचे पाय । हाचि एक तरणोपाय । माया जाय निरसोनि ॥७०॥ संसारभय बहु उदंड । मायासमुद्भुत हें बंड । कथाश्रवणे होईल दुखंड । जोडेल अखंड आनंद ॥७१॥ एकदां शिरडींत महामारी । येतां ग्रामस्थ भयभीत अंतरीं । दवंडी पिटिली एकविचारीं । रहदारी सारी बंद केली ॥७२॥ महामारीचा मोठा दरारा । ग्रामस्थांनीं घेतला २४भेदरा । २५परस्थांचा घेती न वारा । व्यवसाय सारा २६ठेला कीं ॥७३॥ २७मरी जोंवरी चाले गांवांत । कोणी न करावा बकऱ्याचा घात । गाडी न येऊं द्यावी शिवेंत । नेमें समस्त वर्तावें ॥७४॥ ग्रामस्थांचा हा देवभोलेपणा । बाबांच्या मुळीं नावडे मना । तयांच्या मतें या कुकल्पना । अडाणीपणा लोकांचा ॥७५॥ त्यांनीं तिकडे करावें नियमन । बाबांनीं वरी घालावें विरजण । कैसें कैसें तें करावें श्रवण । सादर मन

२४. भीती २५. दुसऱ्या गावच्या लोकांचा २६. बंद पडला. २७. मरगी

होउनी ॥७६॥ ग्रामपंचांचा हा निर्धार। ग्रामस्थ पाळिती साचार। दंड देणे हाच परिहार। नियम लवभार भंगे
 जों ॥७७॥ बाबांस नाहीं दंडाचें भय। ते सदा सर्वदा निर्भय। लावोनियां हरिचरणीं लय। सदैव दुर्जय
 कळिकाळा ॥७८॥ एकदां एक परगांवचें गाडें। भरलीं जयांत जलाऊ लांकडें। वेशींत येतां पडे सांकडें।
 जनातें वांकडें लागलें ॥७९॥ लाकडांची तेथें दुर्मिळता। जाणीव ही ग्रामस्थांचे चित्ता। परी नियमोल्लंघन
 अनुचितता। तेणे दुश्चित्तता सकळिकां ॥८०॥ गाडीवाल्यावरी ते फिरले। गाडी तयाची परतवूं लागले। हे
 वर्तमान बाबांस कळलें। येऊनि थडकले ते स्थाना ॥८१॥ स्वयें राहिले गाडीपुढें। गाडीवाल्यासी धीर चढे।
 ग्रामस्थांचा दुराग्रह मोडे। घातलें गाडें वेशींत ॥८२॥ तेथूनि तें मंडपद्वारीं। आणवूनि रिचविलें मंडपाभीतरीं।
 चकारशब्द मुखाबाहेरी। कोणाच्या परी निघेना ॥८३॥ ग्रीष्म शरद् वा हेमंत। ऋतु असो वर्षा वा वसंत।
 अष्टौप्रहर मणिदींत। धुनी तेवत बाबांची ॥८४॥ काय बाबांचा निर्धार विचित्र। अग्निहोत्राचें अग्निहोत्र।
 तैशी प्रज्वलित अहोरात्र। धुनी ती पवित्र बाबांची ॥८५॥ केवळ या धुनीप्रीत्यर्थ। मोळ्या फाट्याच्या विकत
 घेत। बाबा समोर मंडपांत। ढीग रिचवीत भिंतीशीं ॥८६॥ साधून बाजारची वेळा। बाबांनीं करावीं लांकडें
 गोळा। तयावरीही शेजारियांचा डोळा। स्वार्थासी भोळा दुर्लभ ॥८७॥ बाबा नाहीं चुलीस फाटें। फाट्याविना
 चूल न पेटे। ऐसें कथिती तें खोटेनाटें। फाट्यांत वांटे तयांचेही ॥८८॥ स्वार्थी जन जात्याच द्वाड। सभामंडपा
 नाहीं ^{१८}कवाड। तेणे तयांसी फावे सवड। गरजू लबाड सारिखे ॥८९॥ बाबा अत्यंत परोपकारी। काय वर्णवी

|| अध्याय २३ ||
 तयांची थोरी । दिसाया उग्र बाह्यात्कारीं । परी अंतरीं अति सौम्य ॥१०॥ अगाध तयांचें महिमान । ^{२९}वाणी होउनि निरभिमान । करील तच्चरणाभिवंदन । तरीच अवगाहन करील ॥११॥ व्यापूनियां स्थिर चर । उरीं उरला विश्वंभर । विचासूनि हें निरंतर । करीना वैर कुणासीं ॥१२॥ तोच भरलासे सर्व सृष्टीं । दाही दिशां पाठीं पोटीं । कोणावरीही वक्र दृष्टी । करितां तो कष्टी होतसे ॥१३॥ अंगीं जरी वैराग्य पूर्ण । स्वयें लोकसंग्रहार्थ आपण । करी प्रापंचिकांचें आचरण । द्यावया शिकवण आश्रितां ॥१४॥ काय या महात्म्याची लीनता । ऐकतां वाटेल आश्चर्य चित्ता । दिसून येईल भक्तप्रेमलता । अवतारसार्थकता तयांची ॥१५॥ अतुल दीनवत्सलता पोटीं । ^{३०}सानपणाची आवड मोठी । प्रत्यंतरास कोट्यानुकोटी । येतील गोष्टी सांगावया ॥१६॥ कधीं ना उपास वा तापास । हठयोगाचाही सायास । कधीं न रसासक्तीची आस । अल्पाहारास सेवीतसे ॥१७॥ जाऊनियां नियमित घरीं । मागे ओली कोरडी भाकरी । हीच भिक्षा नित्य मधुकरी । कोड न करी जिल्हेचें ॥१८॥ पुरवी न रसनेचे लाड । मिष्टान्नाची धरी न होड । ^{३१}प्राप्ताप्राप्त धडगोड । त्यांतचि गोड मानी तो ॥१९॥ ऐसेपरी प्राणधारण । करून करी शरीररक्षण । कीं तें ज्ञान मोक्षसाधन । निरभिमान सर्वदा ॥१००॥ निजशांति जयाचें भूषण । कासया त्या माळामङ्डण । नलगे चंदनविभूतिचर्चन । ब्रह्म पूर्ण श्रीसाई ॥१०१॥ बोधदायक अति पावन । भक्तिप्राधान्य हें आख्यान । श्रवण करिती जे सावधान । विरेल भवभान तयांचें ॥१०२॥ जंव जंव भावार्थी श्रोता जोडे । तंव तंव साईंचें भांडार उघडे । कुतर्का क्लिष्टां न हें ^{३२}आलोडे । भोक्ते भाबडे

२९. वाचा, शब्द ३०. लहानपणाची ३१. मिळाले तरी वाहवा, नाही तरी वाहवा ३२. आकळे, साध्य होई.

सप्रेम ॥१०३॥ आतां पुढील कथानुसंधान। श्रोतां परिसिल्या एकाग्रमन। आणील प्रेमाचे स्फुरण।
 आनंदजीवन नयनांते ॥१०४॥ काय बाबांची चातुर्यरीति । काय तयांची युक्ति प्रयुक्ती। हें वर्म जाणिजे
 सद्भक्तीं। वक्तोवक्तीं अनुभव ॥१०५॥ हें साईचरित्र ^{३३}पीयुषपान। आदरें करा दत्तावधान। गुरुचरणी
 लावूनि मन। कथानुसंधान लक्षावें ॥१०६॥ ही कथा अपूर्व ^{३४}रससोई। सेवितां श्रोतां न करणे घाई।
 पदार्थापदार्थाची अपूर्वाई। चाखावी नवलाई यथेष्ट ॥१०७॥ आतां पुरे गाडीची कथा। त्याहूनि विलक्षण
 बोकडाची वार्ता। आश्चर्य वाटेल श्रोतियां चित्ता। गुरुभक्तां आनंद ॥१०८॥ एकदां एक वर्तले कौतुक।
 कोणींसा आणिला बोकड एक। ^{३५}आसन्नमरण दुर्बल देख। आले लोक पहावया ॥१०९॥ जया न कोणी
 मालक वाली। तया सांभाळी साई माउली। सडलीं पडलीं आणि कावलीं। तीं विसावलीं मशिदींत ॥११०॥
 मग तेथेंच तयेवेळीं। बडेबाबा होते जवळी। बाबा म्हणती दे त्या बळी। ^{३६}निर्दाळीं एका ^{३७}प्रहरें ॥१११॥
 बडेबाबांची काय महती। बसाया स्थान उजवे हातीं। बडेबाबांनी ओढिल्यावरती। चिलीम सेविती मग
 बाबा ॥११२॥ ज्या बडेबाबांवांचून। हालत नसे बाबांचे पान। ज्यानें न करितां ग्रास सेवन। न चाले जेवण
 बाबांना ॥११३॥ एकदां दिपवाळीसारखा सण। ताटे पक्वान्ने वाढिलीं पूर्ण। पंगत होतां निजस्थानापन्न। गेले
 रुसोन बडेबाबा ॥११४॥ बडेबाबा नसतां पंकतीं। साईबाबा अन्न न सेविती। आणि साईबाबाच जंव ग्रास
 न घेती। इतर जेविती कैसेनी ॥११५॥ तेणे सर्व खोलंबले। बडेबाबांस शोधून आणिले। मग जेव्हां पंकतीस

३३. अमृतसेवन ३४. मिष्टान्न भोजन ३५. मरावयास टेकलेला ३६. मार ३७. फटक्याने

बैसविले । अन्न सेविले बाबांनी ॥११६॥ आतां सोडून वर्तमान कथा । बडेबाबांची दिग्दर्शनवार्ता । परिसिवावी
 वाटे श्रोतां । आडकथा ही न गणावी ॥११७॥ बडेबाबा बाबांचे अतिथी । सभामंडपीं जेवणवक्तीं । वाट पाहात
 खालीं बैसती । कान लाविती हांकेला ॥११८॥ दोन बाजूंस दोन पंक्ति । मध्यभागीं बाबा विराजती ।
 बडेबाबांची जागा रिती । वामहस्तीं बाबांचे ॥११९॥ नैवेद्य सकळ ताटां पडतां । तीं ताटें पंक्तींत मांडता ।
 जेवणार निजस्थानीं बैसतां । समय येतां भोजनाचा ॥१२०॥ बाबा मग परम आदरें । स्वयें ^{३८}पुकारितां तारस्वरें ।
 “बडे मिया” म्हणतां त्वरें । नमनपुरःसर वर येती ॥१२१॥ अन्नावरी जो निष्कारण रुसला । तयाचा तो आदर
 कसला । जेणे अन्नाचा अपमान केला । त्याचा सन्मान कां इतुका ॥१२२॥ तरी हेही लोकसंग्रहरीती । बाबा स्वयें
 आचरून दाविती । पंक्तीस घेतल्यावांच्यून अतिथी । अन्न सेविती अयुक्त तें ॥१२३॥ ही जी गृहस्थ-
 कर्ममर्यादा । बाबा न उल्लंघिती कदा । जेणे टळतील भक्तांच्या आपदा । आचरती सदा स्वयेंही ॥१२४॥
 अतिथिपूजने इष्टप्राप्ति । तेणे होय अनिष्टनिवृत्ति । तैसे न करितां प्रत्यवाय निश्चिती । म्हणोनि पूजिती शिष्ट
 तयां ॥१२५॥ अतिथी रहातां अशनविहीन । पशु-पुत्र-धन-धान्य-विनाशन । अतिथीस पडतां उपोषण ।
 आमंत्रण तें अनर्था ॥१२६॥ तयांस प्रत्यहीं साईसमर्थ । रुपये पन्नास दक्षिणा देत । तयांस बोळवीत पाउले
 एकशत । बाबा जात स्वयें कीं ॥१२७॥ त्या बडेबाबांवर जेव्हां आली । त्या बोकडाची प्रथम पाळी । “कैसा
 बे काटना इसकू खाली” । सबव निघाली मुखावाटे ॥१२८॥ माधवराव होते तेथें । बाबा आज्ञापिती तयांते ।

“शामा तूं तरी आण जा सुरीतें। कापूं बोकडातें जा आतां” ॥१२९॥ माधवराव भक्त निधडे।
 राधाकृष्णबाईकडे। जाऊनि आणिला सुरा तिकडे। ठेविती पुढे बाबांचे ॥१३०॥ जरी तो सुरा आणावयास।
 माधवरावांस पडले सायास। सुरीवजा पाहूनि तयास। येईना मनास बाबांच्या ॥१३१॥ इतुक्यांत ये वार्तेची
 कुणकूण। राधाकृष्णेच्या कानीं पडून। सुरा माधारा घेतला मागवून। दया उपजून अंतरी ॥१३२॥ मग
 माधवराव झाले जाते। आणीक सुरा आणावयातें। ते तिकडेच वाढ्यांत जाहले बैसते। कीं न घडो हस्तें ती
 हत्या ॥१३३॥ मग काकांचें पहावया मानस। बाबा तंव आज्ञापिती तयांस। जा तूं सुरा आण कापावयास।
 ३९ निर्मुक्तसायास करीं ४० त्या ॥१३४॥ काका बावनकसी सुवर्ण। बाबांस जरी ठावें पूर्ण। तथापि तें
 ताविल्यावांचून। निवती न नयन जनांचे ॥१३५॥ तें चोख आहे कीं हिणकस। परीक्षा न करितां जन चौकस।
 घेती न लावितां सुलाख वा कानस। धरिती न विश्वास बोलाचा ॥१३६॥ लाधाया हिच्यास निजवैभव। सोसूं
 लागती घणाचे घाव। फुकाची न देवकळा गौरव। टाकीचे घाव न साहतां ॥१३७॥ काका जरी गळ्यांतील
 ताईत। इतरांस कैसी यावी प्रचीत। हिराही बांधोनि सूत। पारखी अमींत टाकिती ॥१३८॥ संतवचनीं धरितां
 विकल्प। अयशस्वी तयाचे संकल्प। निःसत्त्व निष्फल वाग्जल्प। परमार्थ अल्पही साधेना ॥१३९॥ वंद्य
 मानी जो गुरुवचनार्थ। सफल तयाचा स्वार्थ परमार्थ। देखे जो दोष कुटिलता तेथ। अधःपात पावे तो ॥१४०॥
 गुरुस्वेवेसी जो तत्पर। गुर्वाज्ञेचाच ज्या आदर। इष्टानिष्टतेचा सर्व विचार। गुरुशिरावर तो ठेवी ॥१४१॥

३९. जो वेदनांपासून मुक्त झाला असा ४०. त्या बोकडास

गुर्वज्ञेचा तो किंकर। स्वतंत्र नाहीं तया विचार। नित्य गुरुवचनपालनपर। सारासार देखेना ॥१४२॥ चित्त
 साईनामस्मरणीं। दृष्टि साईसमर्थचरणीं। वृत्ती साईध्यानधारणीं। देह कारणीं साईच्या ॥१४३॥ आज्ञापन
 आज्ञापालन। उभयांत जातां एक क्षण। तोही विलंब न होई सहन। हें विलक्षण विंदान ॥१४४॥ दीक्षित
 विशुद्धसत्त्वधीरु। निश्चयाचे महामेरू। बोकड जीवें केवीं मारूं। विचारू ज्यां शिवेना ॥१४५॥ निरपराध
 बोकड मरेल। आत्मा तयाचा तळतळेल। स्वच्छ निजयशही मळेल। आतळेल पाप महा ॥१४६॥ हा विचार
 नाहींच तेथें। आज्ञाभंग-पाप जेथें। आज्ञापरिपालन अवलंबितें। तयापरतें पुण्य ना ॥१४७॥ गुर्वज्ञा जया
 प्रमाण। तया विलक्षण चढे स्फुरण। सहज कोमल अंतःकरण। घेऊं प्राण उद्युक्त ॥१४८॥ मग ते साठ्यांचे
 वाड्यांत गेले। आज्ञेप्रमाणें शस्त्र आणिलें। बोकड मारावया सिद्ध झाले। नाहीं कचरले तिळमात्र ॥१४९॥
 गुर्वज्ञेचें परीपालन। तेंच वीरश्रीचें स्फुरण। केलें शस्त्राचें आलंबन। अंतःकरण दृढ केलें ॥१५०॥ जन्म
 निर्मळ ब्राह्मणवंश। जन्मादारभ्य व्रत अहिंसा। तयावरी हा प्रसंग ऐसा। हात कैसा वाहील ॥१५१॥
 गुर्वज्ञापालनीं निधडा। केला मनाचा एकदां धडा। परी छाती उडे धडधडा। घाम भडभडा सुटला ॥१५२॥
 कायावाचामनें। शब्दप्रहारही जो नेणे। तेणे शस्त्रप्रहार करणें। दुर्घट घटणें तें हेंच ॥१५३॥ गुरुवचना
 अवमानिती। नाहीं तयांस दुसरी गती। पूर्वपुण्यकर्मा ^४उपहती। जाहली निश्चिती तयांच्या ॥१५४॥ गुर्वनुज्ञा-
 परिपाळण। हेंचि भूषणांमाजी भूषण। हीच सचिष्याची खूण। आज्ञोलंघन महत्पाप ॥१५५॥ गुर्वज्ञेचें

एक क्षण । जाऊं न देतां करावें पालन । विचारी चांचरी तो करंटा जाण । विषाणहीन नरपशु ॥१५६॥ तेरें न
 पाहणे मुहूर्त । शुभाशुभ वा तूर्तातूर्त । तात्काळ आज्ञा मानी तो धूर्त । दीर्घसूत्री दुर्भागी ॥१५७॥ मग कास
 घालूनि एके हातीं । दुजियानें शस्त्र सांवरिती । अस्तन्या सारीत सारीत येती । अजा होती ते स्थानीं ॥१५८॥
 आश्र्य करिती ग्रामस्थ लोक । हें काय कृत्य अलौकिक । काकांचे मनाची ती कोंवळीक । मावळली कीं
 कैसेनी ॥१५९॥ मुसलमान मांसाहारी । तया चडफडत्या अजावरी । फकीरबाबा शस्त्र न धरी । तेरें तयारी
 काकांची ॥१६०॥ वज्ञाहूनही कठोर । कुसुमाहूनही कोमलतर । म्हणती असती जे लोकोत्तर । तयांचे अंतर तें
 खरें ॥१६१॥ मग घट्ट धरोनि सुरा हातें । उंच करोनियां निजकरातें । म्हणती मारूंच का बाबा यातें । एकदां
 मातें वदा कीं ॥१६२॥ आर्तत्राणार्थ शस्त्रधारण । तेणेंच निरपराध अजहनन । परी गुरुसेवेसी विकिला प्राण ।
 म्हणोन अनमान जीवाला ॥१६३॥ मारूं जातां घाई घाई । कृपा उपजली तयां हृदयीं । सुरा चांचरे मारें जाई ।
 हस्त न होई पुढारा ॥१६४॥ ‘हूं मार आतां काय बघसी’ । परिसूनि अखेरची आज्ञा ऐसी । प्रहार करावया
 आवेशीं । अर्धवर्तुळेसीं ते वळले ॥१६५॥ सुन्यासहित कर उचलिला । बोकडाचा काळ आला । परी देवचि
 तयाचा राखणवाला । तात्काळ पावला तयाला ॥१६६॥ आतां हा खास करील घाय । ऐसें पाहोनि साई माय ।
 अंत पाहूं जातां अपाय । म्हणे ‘रे जाय राहूं दे ॥१६७॥ हां हां काका होय परता । काय रे तुझी ही निष्ठुरता ।
 ब्राह्मण होऊनि हिंसा करितां । विचार चित्ता नाहीं का” ॥१६८॥ ऐसें परिसितां टाकिला सुरा । आश्र्य वाटले
 लहानथोरां । जीवदान लाधला बकरा । गुरुभक्ती शिखरा चढविली ॥१६९॥ मग काका सुरा टाकोन । काय

वदती द्या अवधान । ‘बाबा आपुले अमृतवचन । धर्मशासन तें आम्हां ॥१७०॥ आम्ही नेणूं दुजा धर्म । आम्हां नाहीं लाज शरम । गुरुवचनपालन हेंच वर्म । हाचि ४२आगम आम्हांते ॥१७१॥ गुर्वज्ञापरिपालन । हेंचि शिष्याचें शिष्यपण । हेंचि आम्हां निजभूषण । अवज्ञा दूषण सर्वार्थी ॥१७२॥ होऊं सुखी अथवा कष्टी । परिणामावर नाहीं दृष्टी । घडेल असेल जैसे ४३अदृष्टीं । परमेष्ठीला काळजी ॥१७३॥ आम्हां तें एकचि ठावें । आपुले नाम नित्य आठवावें । स्वरूप नयनीं साठवावें । आज्ञांकित व्हावें अहर्निशीं ॥१७४॥ हिंसा अहिंसा आम्ही नेणूं । आम्हांसी तारक सदगुरुचरणू । आज्ञा किमर्थ हें मनीं नाणूं । प्रतिपालनु कर्तव्य ॥१७५॥ गुर्वज्ञा जेथ स्पष्ट । युक्तायुक्त वा इष्टानिष्ट । हें विचारी तो शिष्य नष्ट । सेवाभ्रष्ट मी समजें ॥१७६॥ गुर्वज्ञेचे उल्लंघन । तेंच जीवाचें अधःपतन । गुर्वज्ञा-परिपालन । मुख्य धर्माचरण हें ॥१७७॥ चित्त गुरुपदीं सावधान । राहोत कीं जावोत प्राण । आम्हां गुरुचीच आज्ञा प्रमाण । परिणाम निर्वाण तो जाणे ॥१७८॥ आम्ही नेणों अर्थानर्थ । आम्ही नेणों स्वार्थपरार्थ । जाणूं एक गुरुकार्यार्थ । तोचि परमार्थ आमुतें ॥१७९॥ गुरुवचनाचियापुढे । विधिनिषेध व्यर्थ बापुडे । लक्ष गुरुनियोगकर्तव्याकडे । शिष्याचें सांकडे गुरुमाथां ॥१८०॥ आम्ही आपुल्या आज्ञेचे दास । योग्यायोग्य नाणूं मनास । वेळीं वेंचूं जीवितास । परी गुरुवचनास प्रतिपाळू’ ॥१८१॥ स्वभावें जें दयाभूत । तेंच मन होय पाषाणवत । म्लेंच्छही न जें करूं धजत । ब्राह्मण सजत करावया ॥१८२॥ वाटेल हें श्रोतियां अवघड । परी हें सदगुरुघरचें गारुड । व्हा एकदां

|| अध्याय २३ ||
 गुरुवचनारूढ। तात्काळ गूढ उकलेल ॥१८३॥ एकदां त्यांची धरल्या कांस। पायीं ठेविल्या पूर्ण विश्वास।
 मग शिष्याची चिंता तयास। नलगे सायास कराया ॥१८४॥ सर्वथैव वाहून घ्या पायास। भय नाहीं मग तयास।
 केवळ तोच तयाचा आत्मविश्वास। परतीरास लाववी ॥१८५॥ त्रिप्रकार शिष्य असती। उत्तम मध्यम अधम
 वृत्ती। प्रकार प्रत्येकीं अति संकलितीं। *अभिव्यक्तीस आणितो ॥१८६॥ न सांगतां अभीष्ट जाणिं।
 जाणतांच सेवा करूं लागिं। प्रत्यक्ष आज्ञेलागीं न खोलंबणे। जाणे 'उत्तमशिष्य' तो ॥१८७॥ गुरुने आज्ञापितां
 मानिं। अक्षरे अक्षर प्रतिपाळणे। कार्यातरी न विलंबणे। जाणे 'मध्यमशिष्य' तो ॥१८८॥ गुरुने आज्ञा करीत
 राहिं। करूं करूं म्हणतचि जाणे। प्रतिपदीं प्रमाद करणे। जाणा 'अधमशिष्य' तो ॥१८९॥
 परम वैराग्य नाहीं अंतरी। नित्यानित्यविवेक न करी। कैंचीं गुरुकृपा तयावरी। जन्म जरी घालविला ॥१९०॥
 तरी जो गुरुपदीं निरंतर। इच्छा तयाची पुरवी ईश्वर। निश्चल निष्काम करी सत्त्वर। तो परात्पर
 सोडिरा ॥१९१॥ असावे निर्मळ श्रद्धाबळ। वरी प्रज्ञेचें बळ प्रबळ। *सबूरीची जोड अढळ। परमार्थ सबळ
 तयाचा ॥१९२॥ येथें नलगे प्राणनिरोध। *अपानोदान यांचा शोध। हठयोग समाधि वा उद्बोध। साधन
 दुर्बोध तें आम्हां ॥१९३॥ असतां शिष्याची भूमिका तयार। सदगुरुसिद्धीसी नाहीं उशीर। ते तों सदैव
 अनुग्रहतत्पर। एकाचि पायावर उभे ॥१९४॥ सगुण-साक्षात्कार-प्रतीती। भक्तमात्र तेच अनुभविती।
 भाविकांना उपजे भक्ति। पाखंडयुक्ति इतरांना ॥१९५॥ पुढे मग बाबा काकांस वदती। घे हें टमरेल

४४. स्पष्टतेस ४५. हा बाबांच्या तोंडचा शब्द आहे. याचा अर्थ धीर ४६. अपान व उदान या वायूंचा, म्हणजे प्राणायामाचा

पाण्याचें हातीं। आतां मी 'हलाल' करितों निश्चिती। देतों सदगती तयाते॥१९६॥ आधीच तो बोकड मरणोन्मुख। तेथेंच आहे ४०तक्या नजीक। फकीरबाबांस विचार एक। समयसूचक आठवला॥१९७॥ घेतला बाबांचा विचार। बोकड मारावा तक्यावर। येणे मिषें करवितांच स्थलांतर। बोकड देहांतर लाधला॥१९८॥ बोकडाचा मृत्यू अटल। जाणून चुकले होते सकळ। परी पाहूनि योग्य वेळ। केला हा खेळ बाबांनी॥१९९॥ सदगुरुस्सी शरण गेले। सदगुरुस्सपचि ते जहाले। सैंधव सिंधुस्नानार्थ रिघालें। तें काय निघालें बाहेरी॥२००॥ जीव हा या जगाचा भोक्ता। ईश्वर जगद्भोगप्रदाता। परी सदगुरु एक मोक्षदाता। निजात्मैक्यता-निधान॥२०१॥ कृपा उपजलिया पोटीं। सदगुरु देतील दिव्य दृष्टी। तेणे मग ही सकल सृष्टी। मावेल दिठीं एकदांचि॥२०२॥ हेमाड साईपायीं शरण। तेथें वाही देहाभिमान। मनीं म्हणे सावधान। बाबा निरभिमान मज ठेवा॥२०३॥ आतां पुढील अध्यायद्वयीं। थड्डाविनोदाची रससोई। करीत कैसे महाराज साई। ती नवलाई परीयेसा॥२०४॥ दिसाया विनोद करमणूक। परी ती अत्यंत बोधदायक। अभ्यासील जो भक्त भाविक। परमसुख पावेल॥२०५॥ स्वस्ति श्रीसंतसज्जनप्रेरिते। भक्तहेमाडपंतविरचिते। श्रीसाईसमर्थसच्चरिते। गुरुभक्तलीलादर्शनं नाम त्रयोविंशतितमोऽध्यायः संपूर्णः॥

॥ श्रीसदगुरुसाईनाथार्पणमस्तु ॥ शुभं भवतु ॥